

اسلامی تہذیب کی بیوع اسلامی اور بیوع فاسدہ کا فقہ اسلامی کے تناظر میں تجزیاتی مطالعہ

(An Analytical Study Islamic Civilization of Islamic Trade and Corrupt Trade in Perspective of Islamic Jurisprudence)

حافظ جواد حبیب¹

حافظ جمشید اختر²

Abstract:

Allah Almighty has made all the business of the world based on mutual need and necessity. All the colors and shades created by human beings are related to this need. The poor need the rich and he is the source of bread for them The rich need the poor so that without the strong arm and sweaty body of the poor laborers, neither skyscrapers can come into existence, nor can the beautiful and attractive green czar be enjoyed. There is also a need for ordinary citizens to have access to nationwide and remote products and products without the hassle of travel, and for the business community to buy from their customers. Therefore, the Shari'ah, not only allowed trade but also appreciated it and explained the rules and regulations of trade and etiquette and lawful in a way that is unparalleled in any religion.

Key Words: *trade, business, products, Islamic jurisprudence, religion*

تجارت خرید و فروخت اور بیع ثراء کے سلسلہ میں اسلام نے نہایت متوازن اصول مرتب کئے ہیں جس میں تاجر اور خریدار کی نفسیات اور ان کے جذبات کا پورا پورا لحاظ ہے، جس میں اس بات کی پوری پوری رعایت ہے کہ گراں فروشی کو روکا جائے۔ جس میں اس بات کا پورا پورا خیال ہے کہ آئندہ کوئی نزاع پیدا نہ ہونے پائے، جس میں اس امر کا پورا پاس رکھا گیا ہے کہ طرفین کی رضامندی کے بغیر ان پر کوئی معاملہ مسلط نہ کیا جائے، اور جس میں قدم قدم پر یہ احتیاط ملحوظ ہے کہ ایک فریق دوسرے کا استحصال نہ کرے، تجارت کے معاملہ کو دھوکہ دہی فریب اور چالبازی سے محفوظ رکھا جائے، جہاں کوئی ایسا گزرے اس کی تلافی کی تدابیر بھی فراہم رکھی جائیں۔

1- پہلی بات: شریعت نے خرید و فروخت کی ان تمام صورتوں کو ناپسند کیا ہے جن میں کسی پہلو سے دھوکہ دہی نے راہ پالی ہو، تاجر گاہک کے سامنے سامان کی خامیوں کو چھپا دے، یہ جائز نہیں ہے۔ ایسی صورت میں خریدار کو اس معاملہ کے رد کرنے کا اختیار

¹ پی ایچ ڈی سکالر شعبہ علوم اسلامیہ فیکلٹی آف سوشل سائنسز نیشنل یونیورسٹی آف ماڈرن لینگویجز، اسلام آباد۔

² پی ایچ ڈی سکالر، شعبہ عربی و اسلامی علوم، یونیورسٹی آف سرگودھا۔

رہا حاصل ہے جسے "خیار عیب" کہتے ہیں جیسے تاجر نے ایک سامان کم قیمت میں خریدا اور گاہک کے سامنے اس سے زیادہ قیمت میں خود خریدنے کا یقین دلایا۔ یہ عمل بھی گناہ ہے، خریدار اگر تحقیق کر لے تو اس کو معاملہ فسخ کرنے کا اختیار ہے۔

2- دوسرے: جو خرید و فروخت معصیت میں تعاون کا ذریعہ ہو، ان کے ذریعہ گناہ کے کاموں کو فروغ ہوتا ہو، یا شریعت جن چیزوں کو حرام و ممنوع اور ناقابل استعمال قرار دے کر ناقابل احترام ٹھہراتی ہو، ایسی تمام صورتوں کو بھی شریعت نے منع کیا ہے، چنانچہ سود کی بیع کو منع کیا گیا، خون اور مردار کی بیع کو حرام قرار دیا، شراب فروشی کی اجازت نہیں۔

3- تیسرے: خرید و فروخت کی وہ تمام صورتیں جن میں اس معاملہ کی تکمیل مشتبہ اور مشکوک ہو، اندیشہ ہو کہ خریدار اور تاجر نے جس شے کو عوض مقرر کیا ہے، اسے وہ ادا نہ کر سکے گا ممنوع ہوتی ہیں اس کو حدیث میں "غرر" سے تعبیر کیا گیا ہے اسی بنا پر ہوا میں اڑتے ہوئے پرندے، اور تلاب میں موجود مچھلیوں کی خرید و فروخت سے منع کیا گیا ہے، جو چیز ابھی وجود میں نہیں آئی ہو جیسے زیر حمل بچہ، پھل جو ابھی نکلے نہ ہوں، کی خرید و فروخت سے روکا گیا۔

4- چوتھے: وہ تمام صورتیں جن کی وجہ سے آئندہ طرفین کے درمیان نزاع پیدا ہو جانے کا اندیشہ ہو اسلام ان کو منع کرتا ہے جیسے قیمت غیر متعین ہو، بیع (سودا) میں ابہام ہو، قیمت کی ادائیگی، یا سامان کی حوالگی کیلئے جو مدت متعین کی گئی وہ واضح نہ ہو یہ وہ تمام صورتیں ہیں جن کی وجہ سے مستقبل میں طرفین کے درمیان نزاع پیدا ہو سکتا ہے۔

5- پانچویں: خرید و فروخت کیلئے ضروری ہے طرفین معاملہ سے پوری طرح مطمئن ہوں، شک و شبہ کا کوئی اندیشہ ان کے دل میں موجود نہ ہو، نیز طرفین ایک دوسرے کو اس بات کا موقع دیں کہ وہ اپنی چیز کو دیکھ کر اطمینان کر لیں، کہیں ایسا نہ ہو کسی فریق کی رضامندی اور خوشنودی کے بغیر کوئی معاملہ مسلط کر دیا جائے، احادیث میں اسلئے ایام جاہلیت میں مروج بعض معاملات، منابذہ، ملاسمہ، اور بیع حصاہ وغیرہ سے منع کیا گیا ہے۔⁽³⁾

6- چھٹے: شریعت یہ بھی چاہتی ہے کہ خرید و فروخت کے معاملہ میں ایسی کوئی شرط نہ لگائی جائے جو معاملہ بیع کے اصل تقاضوں کے خلاف ہو مثلاً بیع کے ذریعے خریدار سودے کا مکمل مالک ہو جاتا ہے، وہ اس میں ہر طرح کے تصرف کا مجاز ہے اب اگر بیچنے والا ایسی کوئی شرط لگائے جس سے خریدار کے حق تصرف پر کوئی تحدید عائد ہوتی ہو یہ نامناسب شرط سمجھی جاتی ہے اور معاملہ بیع فاسد ہو جاتا ہے۔

³ رحمانی، خالد سیف الرحمان، قاموس الفقہ (کراچی: رمز پبلیشر 2007ء) 75/4۔

بیع کی تعریف: بیع باب "ضرب یضرب" سے مصدر ہے خرید و فروخت دونوں معنوں کیلئے آتا ہے، اگر باب مفاعلہ سے ہو تو اس کے معنی ہیں آپس میں خرید و فروخت کرنا۔⁴ لغت میں بیع "مبادلۃ الشئ بالشئ" کو کہتے ہیں خواہ وہ شے مال ہو یا نہ ہو وہ بیع ہی کہلائے گی۔ ارشادِ باری تعالیٰ ہے:

"وَسَرَّوْهُ بِشَمْنٍ يَخْتَسِرُ دَرَاهِمَ مَعْدُودَةً. وَكَانُوا فِيهِ مِنَ الزَّالِمِينَ."⁵

چونکہ حضرت یوسف آزاد تھے اس لئے آپ پر مال کا اطلاق نہیں ہو سکتا معلوم ہو لغت میں بیع کے اندر مبادلۃ المال بالمال کی قید شرط نہیں۔ بیع ان الفاظ میں سے ہے جو دو متضاد معنوں کے حامل ہیں، خریدنا اور بیچنا۔⁶ امام نسفی نے فرمایا:

"بیع مال کے مال سے تبادلہ کو کہتے ہیں جو باہمی رضامندی سے ہو۔"⁷

اس سے معلوم ہوا ہر دو طرف سے مال ہونا چاہیے اگر ایک طرف سے مال ہو اور دوسری طرف سے کچھ نہ ہو تو پھر یہ بیع نہ ہوگی بلکہ ہبہ، وصیت وغیرہ ہوگا۔ اگر ایک طرف مال ہو دوسری طرف سے نفع یعنی کوئی مادی چیز نہ ہو تو یہ اجارہ کہلائے گی۔ بیچنے والے کو اصطلاح میں بائع کہتے ہیں خریدنے والے کو مشتری اور چیز کو بیع کہتے ہیں اور جو نرخ مقرر کئے جائیں وہ ثمن کہلاتے ہیں۔ بیع کی یہی تعریف دوسرے فقہاء نے کی ہے امام نووی شافعی لکھتے ہیں:

البيع مقابلة مال بمال تملیكا۔⁸

مشہور حنبلی فقیہ ابن قدامہ کا بیان ہے:

"مبادلۃ مال بمال تملیكا"⁹

البتہ اختلاف اس بات میں ہے کہ مال کا اطلاق کس پر ہوگا احناف کے نزدیک مال وہ ہے جس کی طرف طبیعت مائل ہو جس کا ذخیرہ ممکن ہو منافع اور حقوق پر مال کا اطلاق نہیں ہوگا جبکہ جمہور فقہاء نے ان کو بھی مال شمار کیا ہے۔

⁴ بیلیاوی، عبد الحفیظ، مصباح الغات، (ملتان: امدادیہ سن) ص: 80۔

⁵ یوسف، 12: 20۔

⁶ الرازی، محمد بن ابی بکر بن عبد القادر، مختار الصحاح (کراچی: ادارۃ الاشاعت، 2003) 71۔

⁷ النسفی، عبد اللہ بن احمد بن محمود، کنز الدقائق (ملتان: امدادیہ سن) 227۔

⁸ الشربینی، محمد بن احمد، مغنی المحتاج (دار الکتب: العلویہ 1994ء) 322/2۔

⁹ ابن القدامہ ابو عبد اللہ بن احمد بن محمد، المغنی (مصر: مکتبۃ القاہرہ 1968ء) 480/3۔

بیع کے ارکان:

بیع کے رکن بھی دو ہیں ایجاب اور قبول جس کی پیشکش پہلے ہو اس کے کلام کو ایجاب فریق ثانی کی طرف سے جو قبولیت کا اظہار ہو وہ قبول کہلاتا ہے یہ رائے احناف کی ہے، جمہور کے نزدیک جس کی طرف سے تملیک پائی جائے اور بیع کا مالک بنایا جائے اس کا قول ایجاب ہو گا اور دوسے کا قول قبول کہلاتا ہے۔¹⁰

صاحب ہدایہ فرماتے ہیں: بیع کے انعقاد کیلئے ایجاب و قبول شرط ہے۔ اور انکا ماضی کے الفاظ سے ہونا بھی شرط ہے۔¹¹ دوسرے فقہاء کے نزدیک بیع کے ارکان یہ ہیں "خریدار اور فروخت کرنے والا بیع اور اس کے ثمن اور ایجاب و قبول" پھر ایجاب و قبول کی دو صورت ہے، ایک یہ کہ دونوں فریق اپنے بول کے ذریعہ سے اظہار رضامندی کریں، ایسی صورت میں احناف کے نزدیک ضروری ہے دونوں فریق اظہار رضامندی کیلئے ماضی کا صیغہ استعمال کریں یا حال کا صیغہ اس طرح استعمال کریں اس میں مستقبل کے معنی کا احتمال نہ ہو یہاں تک کہ ہر ایک فریق نے امر کا صیغہ استعمال کیا دوسرے نے ماضی کا تو بیع درست نہ¹² ہو گی۔

مثلاً خریدار نے کہا فلاں چیز مجھے بیچ دو تا جرنے کہا میں نے فروخت کیا تو بیع مکمل نہ ہوئی بلکہ دوبارہ خریدار کہے گا کہ میں نے خرید کیا لیکن امام مالک کے نزدیک اس طرح بیع منعقد ہو جاتی ہے۔¹³

میرا خیال ہے تعامل الناس کو اگر دیکھا جائے یہی رائے زیادہ قابل عمل ہے، یہ اس لئے بھی کہ معاملات میں مقصود باہمی رضا مندی ہے نہ کہ الفاظ اور صیغے۔

دوسری صورت یہ ہے کہ طرفین عملار رضامندی کا اظہار کریں، گو صریحاً زبان سے اس کا تکلم نہ کریں مثلاً باضابطہ ایجاب و قبول نہ ہو، لیکن ایک فریق قیمت دے دے اور تا جراں کے بدلے سامان اٹھا کر دے دے پس یہ لین دین ہی ایجاب و قبول کی جگہ لے لے گا احناف، مالکیہ، وحنابلہ ہر طرح کی اشیاء میں اس کو کافی تصور کرتے ہیں۔¹⁴ امام شافعی کے ہاں زبانی ایجاب و قبول ضروری ہے بعض شوافع نے بھی جمہور کی رائے کو اختیار کیا امام نووی نے کہا ہے:

¹⁰ مجمع الفقہ الحنبلی، 12/1۔

¹¹ المرغینانی، ابوالحسن علی بن ابوبکر، الہدایہ (لاہور: رحمانیہ سن) 9/3۔

¹² المرغینانی، الہدایہ، 18/3۔

¹³ ابن رشد، محمد بن احمد بن محمد بن احمد، بدایۃ المجتہد ونہایۃ المقصد (ایران: منشورات الرضی 1996ء)، 70/2۔

¹⁴ ابن رشد، بدایۃ المجتہد، 70/2۔

هذا هو المختار للتقوى¹⁵۔

بیع کی شرائط چار طرح کی ہیں، شرائط انعقاد، شرائط نفاذ، شرائط صحت، شرائط لزوم:

شرائط انعقاد: بیع کے منعقد ہونے کی بعض شرطیں تاجر اور خریدار کے متعلق ہیں:

1۔ وہ دونوں عاقل اور ممیز ہوں، وہ نابالغ جس میں فہم و شعور پیدا ہو چکا ہو، نیز کم عقل کی بیع منعقد ہو جائے گی، یہی رائے امام احمد کی ہے امام مالک اور شافعی کے نزدیک نابالغ کی بیع منعقد نہیں ہوتی، اگرچہ وہ بالغ ہو گیا ہو۔

2۔ ایجاب و قبول دو الگ الگ آدمیوں کی طرف سے ہو ایک ہی شخص فریق کی طرف سے وکیل بن کر ایجاب و قبول دونوں کرے، یہ درست نہ ہوگی۔ البتہ باپ، وصی، یا قاضی خود اپنا مال اپنے زیترو ولایت نابالغ سے فروخت کریں وہ اس سے مثبتی ہیں ان کی طرف سے ایجاب و قبول دونوں کی گنجائش ہے۔

3۔ دونوں ایک دوسرے کی طرف سے ہونے والے ایجاب و قبول کو سن لیں۔

بعض شرطیں بیع اور اس کے ثمن، یا ان دونوں میں سے کسی ایک کے ساتھ متعلق ہیں:

1۔ بیع اور ثمن دونوں مال ہوں۔

2۔ بیع موجود ہو۔

3۔ بائع کی ملکیت میں ہو۔

4۔ بائع بیع کو حوالے کرنے پر قادر ہو۔

بعض شرطیں ایجاب و قبول سے متعلق ہیں:

1۔ ایجاب و قبول میں مطابقت ہو، ایسا نہ ہو خریدار الگ قیمت بتائے اور تاجر الگ یا اسی طرح دونوں کی بات میں بیع کی مقدار میں فرق پایا جائے۔

2۔ ایجاب و قبول دونوں ایک ہی مجلس میں ہو۔

بیع کے نافذ و جاری ہونے کی دو شرائط ہیں:

1۔ بیچنے والا اس سامان کا مالک ہو، یا ولی اور نگران کی طرح اس سامان کے بیچنے کا حق رکھتا ہو۔

2۔ اس سامان سے تاجر کے سوا کسی اور کا حق متعلق نہ ہو۔

¹⁵ الشربینی، محمد بن احمد، مغنی المحتاج۔ 3/2۔

شرائطِ صحت: بیع کے درست ہونے کیلئے کچھ شرطیں عام نوعیت کی ہیں، جو ہر معاملہ خرید و فروخت کیلئے ضروری ہیں۔

- 1- بیع ایک خاص مدت کیلئے نہ ہو بلکہ ہمیشہ کیلئے ہو۔
- 2- بیع اور ثمن اس طرح متعین اور معلوم ہوں آئندہ نزاع پیدا ہونے کا امکان نہ ہو۔
- 3- ایسی بیع ہو جس سے کوئی فائدہ ہو، بے فائدہ بیع نہ ہو جیسے ایک روپیہ کے بدلے ایک روپیہ بیچنا۔
- 4- کوئی شرط فاسد نہ لگائی گئی ہو۔

شرطِ فاسد کی حسب ذیل صورتیں ہیں:

- 1- ایسی شرط جس کا وجود اور عدم، شبہ سے خالی نہ ہو۔
 - 2- ایسی شرط جو ممنوع اور شرعاً جائز نہ ہو۔
 - 3- ایسی شرط نہ ہو جو تقاضائے عقد کے خلاف ہو، اس سے تاجر یا خریدار، یا خود اس بیع کا نفع متعلق ہو۔
 - 4- بیع کے رد کرنے کا ابدی اختیار یا تین دن سے زائد کے اختیار کی شرط لگا دی جائے۔
 - 5- بیع و ثمن کی موجودگی کے باوجود اس کی ادائیگی کیلئے مدت مقرر کر دی جائے۔
- بیع کے درست ہونے کیلئے کچھ شرائط ایسی ہیں جو خاص قسم کے معاملات کیلئے ضروری ہیں وہ اس طرح ہیں:

- 1- قیمت ادھار ہو تو ادائیگی کی مدت کا تعین ہو۔
- 2- اموال ربویہ ہوں تو مماثلت شرط ہے۔
- 3- سونے چاندی اور سکوں کی باہمی خرید و فروخت ہو جس کو "صرف" کہا جاتا ہے ایک ہی مجلس میں فریقین کا بدلیں پر قبضہ ہو۔
- 4- مراحمہ، تولیہ، اور وضعیہ میں پہلی قیمت سے واقف ہونا۔

شرطِ لزوم: بیع کے لازم ہونے کی یہ شرط ہے فریقین میں سے کسی کو معاملہ خرید و فروخت کو رد کرنے کا کسی کو بھی اختیار باقی نہ رہے اس سلسلہ میں احناف کے نزدیک چار اختیار معتبر ہیں (1) اختیار قبول، (2) اختیار شرط (3) اختیار رویت (4) اختیار عیب، شوافع اور حنابلہ کے نزدیک اس کے علاوہ "اختیار مجلس" بھی ہے تاہم درمختار میں اختیار کی تعداد سترہ لکھی گئی ہے۔

حکم: بیع کا حکم یہ ہے کہ اس کے ذریعے تاجر کی ملکیت قیمت اور خریدار کی ملکیت سامان پر ثابت ہو جاتی ہے اس طرح ان دونوں کی ضروریات کی تکمیل ہوتی ہے۔

احکام کے اعتبار سے بیع کی اقسام:

احکام کے اعتبار سے بیع کی چھ اقسام ہیں تین اقسام جائز بیع کی اور تین اقسام ناجائز بیع کی پہلی تین اقسام درجہ ذیل ہیں "بیع نافذ لازم، نافذ غیر لازم، اور بیع موقوف" اور بیع ناجائز کی تین اقسام "باطل، فاسد، اور مکروہ ہیں۔

بیع نافذ لازم اور غیر لازم

بیع نافذ لازم: جو اصل اور خارجی شرائط کے اعتبار سے بالکل درست ہو بیع سے کسی کا حق متعلق نہ ہو۔

بیع نافذ غیر لازم: جو بلحاظ اصل اور وصف تو درست ہو مگر طرفین میں سے کسی ایک کے اختیار لے لینے سے فی الفور واقع نہ ہو۔

بیع موقوف: بیع موقوف وہ بیع ہے جس میں بیع سے کسی دوسرے کا حق متعلق ہو۔ علامہ شامی نے نقل کیا ہے بیع موقوف کی صورتیں تیس سے بھی زیادہ ہیں۔¹⁶

ناجائز بیع کی صورتیں

بیع ناجائز کی تین اقسام "بیع باطل، بیع فاسد، اور بیع مکروہ ہیں۔

1- بیع مکروہ: بیع مکروہ اس بیع کو کہتے ہیں جو اصل کے لحاظ سے صحیح ہو لیکن کسی خارجی بات سے جیسے جگہ یا وقت کی وجہ سے ناپسند ہو جیسے مسجد میں اور جمعہ کے بعد خرید و فروخت۔

2- بیع باطل و فاسد: بیع باطل اس کو کہتے ہیں جو اصل کے لحاظ سے ہی درست نہ ہو جیسے کوئی مسلمان سور کی بیع کرے، سور تو مسلمان کے حق میں مال ہی نہیں ہے، لہذا اس طرح بیع کی بنیاد ہی درست نہیں ہے۔

3- بیع فاسد: بیع فاسد وہ ہے جو اصل کے لحاظ سے درست ہو لیکن کسی وجہ سے اس میں فساد ہو جیسے خریدار یا تاجر اپنی طرف سے کوئی شرط لگا دے جس میں اس کا فائدہ ہو۔ علامہ شامی نے نقل کیا ہے:

فاسد اور باطل میں فرق کرنے کا ضابطہ یہ ہے کہ اگر ثمن اور بیع کو کوئی الہامی مذہب مال تسلیم نہ کرتا ہو تو بیع باطل ہے جیسے مردار اور خون کی بیع کسی بھی الہامی مذہب میں حلال نہیں۔ اگر بعض مذہب مال تسلیم کریں لیکن شریعت اسلامی میں مال نہ ہو، نیز اس چیز کو اس معاملہ میں "بیع" کی حیثیت حاصل ہو تو بھی یہ بیع باطل ہوگی، اگر ایسی چیز ثمن کی حیثیت سے معاوضہ ہو تو بیع فاسد ہوگی۔¹⁷

بااعتبار قیمت بیع کی اقسام:

¹⁶ ابن عابدین، محمد بن امین بن عمر بن عبدالعزیز، رد المحتار (بیروت دار المعرفہ 2007ء)، 4/139۔

¹⁷ ابن عابدین، رد المحتار، 2/100-99۔

ثمن اور قیمت کے اعتبار سے بیع کی چار اقسام ہیں:

(1) وضعیہ (2) تولیہ (3) مراہمہ (4) مساومہ

"وضعیہ" سے مراد تاجر اپنی خرید سے کم قیمت سے کوئی چیز بیچ دے جیسے دس میں خرید کر پانچ میں بیچ دے۔

"تولیہ" جس قیمت میں کوئی چیز خریدی اسی قیمت میں فروخت کر دے۔

"مراہمہ" اس بیع کو کہتے ہیں جس میں اپنی خرید پر نفع لیکر فروخت کیا جائے جیسے دس میں لیکر پندرہ میں فروخت کرنا۔

"مساومہ" پہلی قیمت کو ملحوظ رکھے بغیر معاملہ کرے، وہ نفع یا نقصان کے ساتھ ہو یا برابر کا معاملہ ہو، پہلی قیمت کا کوئی ذکر نہ ہو

گا۔¹⁸

بااعتبار بیع بیع کی اقسام:

بیع کے لحاظ سے بیع کی تین اقسام ہیں۔ (1) بیع مقاضئہ (2) بیع صرف (3) بیع مطلق۔

بیع مقاضئہ: خریدار اور تاجر دونوں کی طرف سے قیمت اور بیع کے طور پر سامان¹⁹ ہو جیسے گندم کی بیع چاول کے بدلے میں۔

بیع صرف: ثمن کی بیع ثمن کے بدلے کرنا بیع صرف کہلاتا ہے بیع صرف کیلئے ضروری ہے کہ طرفین کی طرف سے حوالگی مجلس

میں ہی ہو جائے کسی کی طرف سے ادھار نہ ہو اگر جنس ایک ہو تو مقدار برابر ہو۔

بیع مطلق: سامان کی بیع ثمن کے بدلے میں ہو جیسے کتاب روپیوں کے بدلے، یہاں کتاب بیع ہے اور روپیہ ثمن ہے۔

بااعتبار مدت بیع کی اقسام:

بیع میں اصل یہ ہے کہ معاملہ نقد واقع ہو ادھار بلکل نہ ہو، مگر انسانی ضرورت کے پیش نظر شریعت نے اس کی گنجائش بھی رکھی

ہے کسی طرف سے ادھار کا معاملہ ہو اگر ثمن نقد ادا ہوں اور بیع بعد میں حوالہ ہو تو یہ بیع "سلم" کہلاتی ہے اگر بیع نقد ہو اور

"ثمن" ادھار ہو تو یہ بیع مؤجل کہلاتی ہے۔²⁰

¹⁸ الدر المختار، 3/4۔

¹⁹ رحمانی، خالد سیف الرحمان، قاموس الفقہ (کراچی: رمز پبلیشرز 2007ء)، 375/4۔

²⁰ ابن عابدین، رد المحتار، 3/4۔

بیع غرر

بیع کی مشہور اقسام تو وہ ہی ہیں جن کا ذکر کر دیا لیکن احادیث میں بعض خاص معاملات کا ذکر کیا گیا مناسب ہے اس موقع پر ان کی وضاحت کر دی جائے۔ ایسے تمام معاملات سے منع کیا گیا ہے جس کی بقاء مشکوک ہو، جس میں معاملات کے ٹوٹ جانے کا قوی اندیشہ ہو اسی کو فقہاء اور شارحین حدیث نے "بیع غرر، یا بیع مخاطره" سے تعبیر کیا ہے۔ علامہ عینی نے نقل کیا ہے:

"بیع غرر کا دائرہ بہت وسیع ہے ثمن اور قیمت معلوم نہ ہو، بیع اور سودا مشخص نہ ہو، مدت ادائیگی اور مدت حوالگی متعین نہ ہو، ثمن یا بیع کی سلامتی مشکوک ہو یہ ساری صورتیں اس زمرہ میں داخل ہیں۔ بھاگے ہوئے غلام اور جانور، اڑتے ہوئے پرندے، پانی میں تیرتی ہوئی مچھلیاں، کو فروخت کرنا بیع غرر میں داخل ہیں۔"²¹

بیع جبل الحبہ:

انہی میں سے ایک بیع جبل الحبہ "جبل الحبہ" کے معنی ہیں حمل کا حمل ابن عمرؓ رسول اللہ ﷺ سے نقل کیا ہے کہ آپ ﷺ نے اس خرید و فروخت سے منع کیا ہے²²۔ تاہم اس میں شارحین کے درمیان کچھ اختلاف ہے، سعید بن مسیب امام مالک، اور امام شافعی کا خیال ہے کہ یہ مدت کے تعین کا ایک طریقہ تھا مطلب یہ ہوتا تھا کہ اس کی قیمت اس وقت ادا کروں گا، جب یہ اونٹنی بچہ جن دے، پھر اس کا بچہ حاملہ ہو جائے۔ بعض حضرات کی رائے اس لفظ کے ذریعہ سے مدت مقرر ہوتی تھی، تیسری رائے ابو عبیدہ، امام احمد، اسحاق حبیب مالکی اور اکثر اہل لغت سے منقول ہے، اس جملہ میں مدت کا نہیں بلکہ خود بیع کا تعین ہوتا تھا، اور موجودہ اونٹنی کے بچہ کو مستقبل میں پیدا ہونے والے بچہ سے فروخت ہوتی تھی اس کو بیع قرار دیا جاتا تھا²³۔

بیع ملامسہ:

زمانہ جاہلیت کی بیوع میں جن بیوع کا ذکر ملتا ہے ان میں بیع "لامسہ" ہے، ملامسہ لمس سے ہے بمعنی چھونا۔ آپ ﷺ نے اس سے منع فرمایا۔²⁴ اس کی تین طرح شرح کی گئی ہے پہلی صورت یہ ہے کہ چیز کو دیکھنا نہ جاسکتا ہو رات کی تاریکی کی وجہ سے یا پھر

²¹ عینی، بدر الدین، عمدۃ القاری (بیروت: دار الفکر 1400ھ)، 266/11۔

²² بخاری، محمد بن اسماعیل، الجامع الصحیح (لاہور: مکتبہ رحمانیہ، سن 12/2)۔ باب بیع الغرر

²³ عینی، عمدۃ القاری۔ 266/11۔

²⁴ بخاری، صحیح بخاری، باب بیع الملامسہ 12/2۔

کسی اور سبب کی وجہ سے، دوسری صورت بیچنے والا اور خریدنے والا چھونے کو ہی ایجاب و قبول تصور کر لے، تیسرا یہ کہ چھونے پر یہ شرط لگادی جائے کہ خریدار کو اس کے چھونے بعد اختیار کا حق نہیں رہے گا، ملامسہ ان میں جو بھی صورت ہو وہ ممنوع ہے۔²⁵

بیع منابذہ:

"منابذہ" سے بھی آپ ﷺ نے منع فرمایا۔ منابذہ کے معنی پھینکنے کے ہیں۔ اس کی بھی تین صورتیں بنتی ہیں، جو بیع ملامسہ کی ہیں۔ جس طرح ملامسہ میں چھونے کو بیع تصور کیا جاتا ہے اسی طرح منابذہ میں چیز کو پھینکنے کو ہی بیع تصور کیا جاتا ہے۔ پھینکنے سے کیا مراد ہے چیز کا پھینکنا یا اس شے بیعہ کے اوپر کوئی چیز پھینکنا، حافظ ابن حجر نے اس کو ترجیح دی ہے کہ اس سے خود بیچنے والے کپڑے کو پھینکنا مراد ہے۔

بیع حصاة:

"حصاة" کے معنی کنکری کے ہیں یہ بھی جاہلیت کی ایک بیع تھی جس کی صورت منابذہ سے ہی ملتی جلتی ہے اس کو بھی آپ ﷺ نے سختی سے منع فرمایا²⁶ امام ترمذی نے امام شافعی سے اس کا طریقہ یہ نقل کیا ہے بیچنے والا خریدار کو کہے اگر خریدو فروخت کی گفتگو کے درمیان تم پر کنکری پھینک دوں تو میرے اور تمہارے درمیان بیع لازم ہو جائے گی²⁷۔

حافظ ابن حجر نے نقل کیا ہے: "کہ اس کی تشریح میں کئی اقوال نقل کئے ہیں، ایک صورت یہ ہے کہ بیچنے والا کہے تم کنکری پھینکو، جس پر لگ جائے وہ میں نے تیرے ہاتھ پر فروخت کیا دوسری صورت یہ ہے کہ کہے کہ زمین کے اس حصہ سے کنکری پھینکو جہاں تک کنکری پہنچ جائے وہاں تک کا حصہ میں نے فروخت کیا، تیسری صورت یہ ہے کنکری پھینکنے تک طرفین بیع کو رد کرنے کی شرط لگادیں جو تھی صورت یہ ہے کہ ایجاب و قبول کی بجائے کنکری پھینکنے کو ہی کافی مان لیا جائے"²⁸۔

مزابنہ اور محاقلہ:

خرید فروخت کی بعض صورتیں ایسی ہیں جن میں سود اور ربا کا قوی شبہ ہوتا ہے ایسی صورتوں سے آپ ﷺ نے منع فرمایا ہے۔ ان میں "مزابنہ" اور "محاقلہ" ہیں²⁹

²⁵ عسقلانی، احمد بن علی بن حجر، فتح الباری شرح صحیح البخاری، 4/360۔

²⁶ ترمذی، سنن ترمذی، 1/233۔

²⁷ ایضاً، 1/233۔

²⁸ عسقلانی، فتح الباری، 4/360۔

²⁹ البخاری، جامع بخاری، 2/15۔

مزابنہ درخت پر لگے ہوئے پھل کے بدلے اسی پھل کے ٹوٹے ہوئے دانوں سے بیچنا امام بخاری نے فرمایا:

"ھی بیع التمر با التمر"³⁰

"مخالقہ" کھیت میں لگے ہوئے دانوں کی ٹوٹے ہوئے دانوں کے بدلے جو اسی جنس کے ہوں فروخت کرنے کو کہتے ہیں امام

ترمذی کے الفاظ ہیں: المخالفة بیع الزرع با الخنطہ۔³¹

بیع المضامین والملاقی:

ایام جاہلیت میں جو "حیوانی وجود" مادہ منویہ کی صورت میں نر کی صلب میں رہتا ہے، چنانچہ نہ صرف مادہ کے حمل بلکہ نر کے صلب

میں رہنے والے مادہ سے ممکنہ بچہ کی بیع ہو جایا کرتی تھی، وہ بیع المضامین والملاقی کہلاتی۔ یہ دونوں ہی بیع باطلہ ہیں۔³²

بیع حاضر للبادی:

حاضر کے معنی شہر کے اور بادی کے معنی دیہاتی کے ہیں آپ ﷺ نے فرمایا:

لا بیع حاضر لبادو دعوا الناس یرزق الله بعضهم من بعض۔³³

دیہاتی جب مال لیکر بازار پہنچتا تو شہر والے مال لے لیتے اور جب ریٹ اچھا ہوتا تو اس کو فروخت کرتے تاکہ اس کو نفع پہنچے اس

صورت کے مکروہ ہونے پر اتفاق ہے کیونکہ اس صورت سے شہر میں مصنوعی قلت پیدا ہوتی اور نرخ بڑھ جاتے۔ لیکن یہ کب

مکروہ ہے اس میں اختلاف ہے احناف کے نزدیک اس وقت مکروہ جب گرانی کا زمانہ ہو اہل شہر کو مال کی ضرورت ہو³⁴۔ امام نووی

کے بقول یہ شوافع کے ہاں مکروہ تب ہے جب شہر والے ممانعت نبوی سے بھی واقف ہوں:

"والشرط ایكون عالما بنہی۔"³⁵

تلقی الجلب:

بیرونی قافلوں سے شہر سے باہر نکل کر ان کا مال تجارت خرید لینا تلقی الجلب کہلاتا ہے۔

³⁰ ایضاً، 2/15۔

³¹ ترمذی، سنن ترمذی، 1/232۔

³² ابوالحنیفہ، المغنی، طلبہ الطلحہ، کتاب المیسوع: 110۔

³³ ترمذی، سنن ترمذی، باب ماجاء لابیع حاضر للبادی، 232۔

³⁴ شوکانی، محمد بن علی، نیل الاوطار (مصر: مطبعہ العثمانیہ 1357ء) 5/164۔

³⁵ عظیم آبادی، عون المعبود۔ 9/305۔

علامہ خطابی نے اس کے مکروہ ہونے کی وجہ لکھی ہے اس سے ان قافلوں کے ساتھ دھوکا دہی کا معاملہ کرنا لازم آتا ہے، اس سے گرانی بڑھتی ہے، آپ ﷺ نے اس سے منع فرمایا ہے، اگر قافلہ والوں کو دھوکہ کا اندیشہ ہو تو وہ اس معاملہ کو رد کر دیں۔³⁶

"فصاحب السلعتہ فیہا با الخیار اذا ورد السوق"³⁷

جمہور کے نزدیک یہ عمل مطلقاً مکروہ ہے۔ احناف کے نزدیک اس وقت مکروہ جب اہل شہر کو نقصان ہو، خرید و فروخت کی اس ممنوعہ صورت کو "تلقی الجلب" "تلقی سلع" "تلقی رکبان یا تلقی البیع" کہتے ہیں۔³⁸

بیع نجش:

بیع کی مکروہ صورتوں میں "نجش ہے یا تنجش" حضور اکرم ﷺ نے اس سے منع فرمایا ہے³⁹ نجش سے مراد ہے ایک شخص کوئی سامان لینا نہیں چاہتا لیکن قیمت بڑھ کے بولتا ہے کوئی اور مہنگے داموں لے لے اور دھوکہ کھا جائے اس کے حرام اور گناہ ہونے پر اتفاق ہے۔ کوئی ناواقف خرید لے تا مالکیہ کے نزدیک بیع باطل ہے امام شافعی، امام ابو حنیفہ اور امام احمد کے نزدیک بیع تو درست ہے تاہم دھوکہ دہی کی وجہ سے گناہ گار ہوگا⁴⁰۔

بیع مزایید (نیلام)

اس کے قریب بیع کی ایک جائز صورت ہے جس کو محدثین نے "بیع مزایید یا بیع مس یزید" سے تعبیر کیا یہ وہی طریقہ تجارت ہے جس کو ہماری زبان میں "نیلام" یا "ہراج" کہا جاتا ہے حدیث میں ہے آپ ﷺ ایک ٹاٹ اور پیالہ کی بولی لگائی⁴¹، امام اوزاعی نے اس کو صرف مال غنیمت میں یا میراث کی فروخت میں جائز قرار دیا۔ ابراہیم نخعی نے مکروہ قرار دیا ہے۔ لیکن جمہور کے نزدیک جائز ہے۔⁴²

³⁶ ایضاً۔

³⁷ ترمذی، سنن ترمذی، باب ماجاء لا بیع حاضر للبادی، 232۔

³⁸ ابن حجر، فتح الباری 4/374۔

³⁹ ترمذی، سنن ترمذی، 1/244۔

⁴⁰ ابو عبد اللہ، محمد بن عبد الرحمن، رحمۃ اللہ علیہ، 183۔

⁴¹ ترمذی، سنن ترمذی، 1/231۔

⁴² عسقلانی، فتح الباری، 4/354۔

عربان (بیعانہ)

"عربان یا عربون" کی نوعیت وہ ہی ہے جس کو آجکل بیعانہ کہا جاتا ہے۔ اس کی صورت یہ کہ خریدار قیمت کا کچھ حصہ ادا کرے اور وہ وعدہ کرے کہ اگر وہ ادا نہ کر سکا تو اس کی قیمت سوخت ہو جائے گی اس میں جو پائے جانے کی وجہ سے آپ ﷺ نے اس سے منع فرمایا⁴³۔ امام مالک امام ابو حنیفہ امام شافعی کا یہی مذہب ہے حیرت ہے کہ امام احمد نے اس صورت کو جائز اور درست رکھا۔⁴⁴

⁴³ دہلوی، شاہ ولی اللہ محدث، حجۃ اللہ البالغہ (میرات: دارالجمیل، 2005ء) 7/2۔

⁴⁴ ابو عبد اللہ، رحمۃ اللہ علیہ، 183۔